

## استعمال کرنے کی شرط کے ساتھ گرومی رکھنا کیسا؟

دارالافتاء اہلسنت (دعوت اسلامی)

### سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ زید نے بکر سے پانچ لاکھ (500000) روپے بطور قرض لیے، اور اپنی ایک ایکڑ زمین اس کے پاس بطور رہن (گرومی) رکھی، دونوں کے درمیان یہ طے پایا کہ بکر زید کے قرض لوٹانے تک اس زمین کو کاشت کرے گا اور جب زید قرض واپس کرے گا تو بکر زمین واپس کرے گا، اب اس زمین میں بکر کی کاشت کی ہوئی فصل پک چکی ہے، تو اس کا عشر کس پر لازم ہوگا؟ زید پر یا بکر پر؟

### جواب

بِسْمِ اللّٰهِ الرَّحْمٰنِ الرَّحِیْمِ  
الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

سوال کا جواب جاننے سے پہلے یہ بات جاننا بے حد ضروری ہے کہ شریعت کی رو سے کسی مسلمان کو قرض دے کر اس سے کوئی چیز مثلاً زمین، مکان، دکان وغیرہ استعمال کرنے کی شرط کے ساتھ گرومی لینا ہرگز جائز نہیں، مقروض اسے استعمال کرنے کی اجازت دے دے تب بھی قرض کی بنیاد پر اسے استعمال کرنا، جائز نہیں، بلکہ یہ طریقہ سودی طریقہ ہے اور ناجائز و حرام ہے، کیونکہ اس میں قرض دیکر اس سے مشروط طور پر نفع اٹھانا پایا جاتا ہے اور قرض پر مشروط نفع لینا سود ہے۔

نیز فقہائے کرام کی تصریحات کے مطابق قرض کے بدلے منفعت کے لئے دی ہوئی زمین رہن نہیں ہوتی، بلکہ یہ اجارہ فاسدہ میں داخل ہوتی ہے، جس کے استعمال کے بدلے اجرت مثل لازم ہوتی ہے اور ایسے معاملہ کو فوراً ختم کرنا لازم ہوتا ہے، لہذا پوچھی گئی صورت میں بکر پر لازم ہے کہ وہ فوراً یہ زمین زید کو واپس کرے اور بکر نے جتنی مدت زمین کو استعمال کیا، اتنے عرصے کا مارکیٹ ویلیو کے مطابق جو واجب کرایہ بنتا ہے وہ بھی زید کو دے، نیز دونوں پر لازم ہے کہ سودی معاملہ میں گرفتار رہنے کے گناہ سے توبہ بھی کریں اور آئندہ بچتے رہنے کا پختہ ارادہ کریں۔

اور جہاں تک اس زمین میں بکر کی کاشت کی ہوئی فصل کے عشر کا تعلق ہے، تو اس فصل کا عشر بکر پر لازم ہے، کیونکہ شرعاً یہ زمین رہن نہیں، بلکہ بکر کے پاس بطور اجارہ ہے اور مستاجرہ (اجارہ پر لی ہوئی) زمین کا عشر مفتی بہ قول کے مطابق مستاجر (اجرت پر لینے والے) پر ہوتا ہے۔

رہن رکھی ہوئی چیز سے نفع اٹھانے کے سود ہونے کے متعلق مصنف عبد الرزاق میں ہے: ”عن ابن سيرين قال: جاء رجل الى ابن مسعود فقال: إن رجلا رهني فرسافر كتبها قال: ما أصبت من ظهرها فهو ربا“ ترجمہ: امام ابن سيرين رضی اللہ عنہ کا بیان ہے کہ ایک شخص حضرت عبد اللہ بن مسعود رضی اللہ تعالیٰ عنہ کے پاس آیا اور کہا کہ کسی بندے نے مجھے گھوڑا رہن کے طور پر دیا تھا، اس پر میں نے سواری کی، تو حضرت عبد اللہ بن مسعود رضی اللہ تعالیٰ عنہ نے جواب دیا کہ جو تم نے گھوڑے کی سواری سے نفع اٹھایا، وہ سود ہے۔ (مصنف عبد الرزاق، جلد 08، صفحہ 245، مطبوعہ مکتبہ اسلامی، بیروت)

علامہ ابن عابدین شامی دمشقی رَحْمَةُ اللهِ تَعَالَى عَلَيْهِ (سال وفات: 1252ھ) لکھتے ہیں: ”عن عبد الله بن محمد بن اسلم السمرقندی و كان من كبار علماء سمرقند أنه لا يحل له ان ينتفع بشي منه بوجه من الوجوه وان اذن له الراهن لانه اذن له في الربالانه يستوفى دينه كاملا فتبقى له المنفعة فضلا فيكون ربا“ ترجمہ: حضرت عبد اللہ بن محمد بن اسلم سمرقندی رضی اللہ عنہ سے منقول ہے، جو سمرقند کے بڑے علماء میں سے ایک تھے کہ مرہن کو مرہونہ چیز سے کسی طور پر بھی نفع اٹھانا، جائز نہیں، اگرچہ راہن نے اس کی اجازت دی ہو، کیونکہ یہ سود کی اجازت ہے، اس لئے کہ مرہن اپنا قرض پورا وصول کرتا ہے اور منفعت اسے اضافی ملتی ہے، لہذا یہ منفعت سود ہے۔ (رد المحتار علی در مختار، کتاب الرهن، جلد 06، صفحہ 482، مطبوعہ دار الفکر بیروت)

اعلیٰ حضرت، امام اہل سنت، امام احمد رضا خان رَحْمَةُ اللهِ تَعَالَى عَلَيْهِ (سال وفات: 1340ھ/1921ء) لکھتے ہیں: ”رہن میں کسی طرح کے نفع کی شرط بلاشبہ حرام اور خالص سود ہے، بلکہ ان دیا میں مرہن کا مرہون سے انتفاع بلا شرط بھی حقیقۃً بحکم عرف انتفاع بالشرط رہا لے محض ہے۔“ (فتاویٰ رضویہ، جلد 25، صفحہ 57، مطبوعہ رضا فاؤنڈیشن، لاہور)

قرض پر مشروط نفع لینا سود ہے، چنانچہ کنز العمال کی حدیث پاک میں ہے: ”عن علی رضی اللہ عنہ، قال: قال رسول اللہ صلی اللہ علیہ وآلہ وسلم: کل قرض جر منفعۃ فهو ربا“ ترجمہ: حضرت علی المرتضیٰ رضی اللہ عنہ سے مروی ہے، وہ

فرماتے ہیں کہ رسول اللہ صلی اللہ علیہ وآلہ وسلم نے ارشاد فرمایا: ہر وہ قرض جو نفع کھینچ لائے، وہ سود ہے۔ (کنز العمال، جلد 6، صفحہ 238، مطبوعہ مؤسسة الرسالة، بیروت)

سود کی حرمت کے متعلق اللہ تعالیٰ قرآن پاک میں ارشاد فرماتا ہے: ﴿أَحَلَّ اللَّهُ الْبَيْعَ وَحَرَّمَ الرِّبَا﴾ ترجمہ کنز العرفان: اللہ پاک نے خرید و فروخت کو حلال کیا اور سود کو حرام کیا۔ (القرآن الکریم، پارہ 03، سورۃ البقرہ، آیت نمبر 275) صحیح مسلم کی حدیث پاک میں ہے: ”عن جابر رضی اللہ عنہ، قال: لعن رسول اللہ صلی اللہ تعالیٰ علیہ وآلہ وسلم أکل الربا وموكله وکاتبه وشاهديه وقال: هم سواء“ ترجمہ: حضرت جابر رضی اللہ عنہ سے مروی ہے، وہ فرماتے ہیں کہ رسول اللہ صلی اللہ علیہ وآلہ وسلم نے سود کھانے والے، کھلانے والے، اسے لکھنے والے اور اس کی گواہی دینے والوں پر لعنت فرمائی اور ارشاد فرمایا: یہ سب گناہ میں برابر ہیں۔ (صحیح مسلم، کتاب البیوع، صفحہ 620، مطبوعہ دارالکتب العلمیہ، بیروت)

مذکورہ صورت میں قرض کے بدلے بطور منفعت زمین لینا اجارہ فاسدہ میں داخل ہے، چنانچہ علامہ ابن عابدین شامی دمشقی رَحْمَةُ اللّٰهِ تَعَالٰی عَلَیْهِ (سالِ وفات: 1252ھ) لکھتے ہیں: ”مسألة يجب التنبيه عليها لكثرة وقوعها في زماننا وقل من يعرفها وهي ما في الفصل الثالث من الخلاصة رجل استقرض دراهم من رجل فقال له اسكن في حانوتي فما لم أرد عليك دراهمك لا أطلبك بأجرة الحانوت والأجر الذي يجب عليك هبة فدفعت المقرض إليه ألف درهم وسكن الحانوت مدة-- الصحيح أنه يجب أجر المثل وفي الكبرى قال فخر الدين وعليه الفتوى ووجه لزوم الأجرة مع التصريح بإسقاطها أن المستقرض لم يسكنه في داره إلا بمقابلة منفعة القرض وذلك لا يصلح عوضا فيجب أجر المثل، لأنه إجارة فاسدة-- فاحفظ هذه المسألة فإنها مهمة“ ترجمہ: ایک مسئلہ جس سے آگاہ ہونا بہت ضروری ہے، یہ ہمارے زمانے میں کثرت سے پیش آتا ہے، لیکن بہت کم لوگ اس سے آشنا ہیں، ”خلاصہ“ کی فصل ثالث میں ہے کہ ایک شخص نے کسی سے دراهم قرض لیے اور اس سے کہا تم میری دکان میں رہائش اختیار کر لو، جب تک میں تمہارے دراهم نہیں لوٹاتا، اس وقت تک میں تم سے اجرت نہیں مانگوں گا، جتنی اجرت تم پر بنے وہ تمہارے لیے تحفہ ہے، لہذا قرض خواہ نے اسے ایک ہزار دراهم دے دیئے اور دکان میں ایک عرصے تک رہائش اختیار کر لی۔۔۔ صحیح یہ ہے کہ مذکورہ صورت میں اجرت مثل لازم ہے، ”کبریٰ“ میں ہے: امام فخر الدین رحمۃ اللہ علیہ نے فرمایا کہ اسی پر فتویٰ ہے۔ صراحتاً اجارہ ساقط کر دینے کے باوجود یہاں اجارہ اس وجہ سے لازم ہے کہ قرض دار اپنے مکان میں قرض خواہ کو مفت رہائش نہیں دے رہا، بلکہ قرض کی منفعت کے بدلے دے رہا ہے

اور یہ عوض بننے کی صلاحیت نہیں رکھتا، لہذا اجرت مثل لازم ہوگی، کیونکہ یہ اجارہ فاسدہ ہے۔۔۔ اسے یاد کر لو یہ بہت اہم مسئلہ ہے۔ (العقود الدریہ، جلد 02، صفحہ 194، مطبوعہ کراچی، ملقطاً)

یونہی فتاویٰ قاضی خان، فتاویٰ عالمگیری، فتاویٰ تثارخانیہ، محیط برہانی اور رد المحتار علی در مختار وغیر ہم کتب فقہیہ میں ہے۔

اسی طرح کے سوال کے جواب میں مفتی محمد نور اللہ نعیمی رَحْمَةُ اللهِ تَعَالَى عَلَيَّهِ (سالِ وفات: 1403ھ/1982ء) لکھتے ہیں: ”ہمارے حضرات فقہائے کرام نے ایسی صورتوں کو اجارہ فاسدہ کے مرتبہ میں قرار دیا ہے کہ اگر نفع اٹھائے، تو اجرا لازم اور رہن نہ ہوگا، الحاصل اجرت مثل دے کر جان چھڑائے۔“ (فتاویٰ نوریہ، جلد 04، صفحہ 190، مطبوعہ دارالعلوم حقیقہ، بصیر پور)

اجارے والی زمین پر عشر کے بارے میں نہر الفائق میں ہے: ”اجرار ضہ فالعشر علی المؤجر عندہ وقال علی المستاجر“ ترجمہ: کسی نے اپنی زمین اجارے پر دی، تو امام اعظم رحمۃ اللہ علیہ کے نزدیک عشر مالک زمین پر ہوگا اور صاحبین رحمہما اللہ تعالیٰ کے نزدیک کاشت کار پر ہوگا۔ (نہر الفائق، کتاب الزکاۃ، باب العشر، جلد 1، صفحہ 455، مطبوعہ کراچی)

مذکورہ اختلاف کو بیان کرنے کے بعد علامہ ابن عابدین شامی رحمۃ اللہ علیہ ارشاد فرماتے ہیں: ”فلا ینبغی العدول عن الافتاء بقولہما فی ذلک“ ترجمہ: اس معاملے میں صاحبین کے قول سے عدول کرنا مناسب نہیں ہے۔ (رد المحتار، جلد 2، صفحہ 334، دار الفکر بیروت)

اسی بارے میں اعلیٰ حضرت رَحْمَةُ اللهِ تَعَالَى عَلَيَّهِ (سالِ وفات: 1340ھ/1921ء) لکھتے ہیں: ”صاحبین کا مذہب یہ ہے کہ عشر صرف کاشت کار پر ہے، اس پر فتویٰ دینے میں کوئی حرج نہیں، بلکہ ان ملکوں میں جہاں اجرت نقدی ٹھہری ہوتی ہے، وہاں اسی پر فتویٰ ہونا چاہیے۔“ (فتاویٰ رضویہ، جلد 10، صفحہ 203، رضا فاؤنڈیشن، لاہور)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالَى عَلَيْهِ وَاٰلِهٖ وَسَلَّمَ

مجیب: مفتی محمد قاسم عطاری

فتویٰ نمبر: OKR-0057

تاریخ اجراء: 25 صفر المظفر 1447ھ/20 اگست 2025ء



## *Dar-ul-IftaAhlesunnat (Dawat-e-Islami)*



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)